

निःस्वार्थ मित्रता

एक दिन सुबह तालाबके किनारे रहनेवाली छछूंदरने बिलमें-से अपना सिर निकाला । उसकी मूँछें कड़ी और भूरी थी और उसकी पूँछ काले वाल्ट्यूबकी तरह थी । इस समय बत्तखके छोटे-छोटे बच्चे तालाबमें तैर रहे थे और उनकी माँ बुड्ढी बत्तख उन्हें यह सिखा रही थी कि पानीमें किस तरह सिरके बल खडा होना चाहिए ।

‘जब तक तुम सिरके बल खडा होना नहीं सीखोगे, तब तक तुम ऊँची सोसायटीके लायक नहीं बन सकोगे ।’ बत्तख उन्हें समझा रही थी और बार-बार उसे खुद करके दिखला रही थी, किन्तु बच्चे उसकी ओर कुछ भी ध्यान नहीं दे रहे थे क्योंकि वे इतने छोटे थे कि अभी सोसायटीका महत्त्व नहीं समझते थे ।

‘कैसे नालायक बच्चे हैं,’ छछूंदर चिल्लायी ‘इन्हें तो डुबो देना चाहिए ।’

‘नहीं जी ! अभी तो ये बच्चे हैं । और फिर माँ कभी डुबोनेका विचार कर सकती है !’

‘आह ! माँकी भावनाओंसे तो अभी मैं अपरिचित हूँ ! वास्तवमें मैं अभी अविवाहित हूँ और रहूँगी भी ! यो प्रेम अच्छी चीज़ होती है किन्तु मित्रता उससे भी बड़ी चीज़ होती है !’

‘ये तो ठीक है, किन्तु मित्रताका कर्तव्य तुम क्या समझती हो !’ एक जलपक्षीने पूछा जो पासके एक नरकुलकी डालपर बैठा हुआ यह वार्तालाप सुन रहा था ।

“हाँ, यही मैं भी जानना चाहती हूँ !” वत्तखने कहा और अपने बच्चोंको दिखानेके लिए सिरके बल खड़ी हो गई ।

“कैसा पागलपनका सवाल है !” छछूँदरने कहा—“मैं यही चाहता हूँ कि मेरा अनन्य मित्र मेरे प्रति अनन्य रहे, और क्या ?”

“और तुम उसके बदलेमें क्या करोगे ?” छोटे जलपक्षीने पूछा और उतरकर किनारेपर बैठ गया ।

“तुम्हारा सवाल मेरी समझमें नहीं आया !” छछूँदरने जवाब दिया ।

“अच्छा तो मैं इस विषयपर तुम्हें एक कहानी सुनाऊँ ।” जलपक्षीने कहा ।

“बहुत दिन हुए एक ईमानदार आदमी था । उसका नाम था हैन्स !”

“ठहरो क्या वह कोई बड़ा आदमी था ?” छछूँदरने पूछा ।

“नहीं वह बड़ा आदमी नहीं था, वह ईमानदार आदमी था । हाँ, वह हृदयका बहुत साफ था और स्वभावका बड़ा मीठा । वह एक छोटी-सी कुटियामें रहता था और अपनी बगियामें काम करता था । सारे देहातमें कोई इतनी अच्छी बगिया नहीं थी । गेदा, गुलाब, चम्पा, केतकी, हुस्नेहिना, इश्कपेचाँ सभी उसके बागमें मौसम-मौसमपर फूलते थे । कभी वेला, तो कभी रातरानी, कभी हरसिगार तो कभी जूही—इस तरह हमेशा उसकी बगियामें रूप और सौरभकी लहरें उड़ती रहती थी ।

हैन्सके कई मित्र थे किन्तु उसकी विशेष घनिष्ठता ह्यू मिलरसे थी । मिलर बहुत धनी था किन्तु फिर भी वह हैन्सका इतना घनिष्ठ मित्र था कि कभी वह बिना फल-फूल लिये वहाँसे वापस नहीं जाता था । कभी वह झुककर फलोका एक गुच्छा तोड़ लेता था, तो कभी जेबमें फल तोड़कर भर ले जाता था ।

“सच्चे मित्रोंमें कभी स्वार्थका लेश भी नहीं होना चाहिए,” मिलर कहा करता था और हैन्सको गर्व था कि उसके मित्रके विचार इतने ऊँचे हैं ।

कभी-कभी पड़ोसियोंको इस बातसे आश्चर्य होता था कि धनी मिलर कभी अपने निर्धन मित्रको कुछ भी नहीं देता था, यद्यपि उसके गोदाममें सैकड़ों बोरे आटा भरा रहता था, उसकी कई मिलें थीं और उसके पास बहुत-सी गायें थीं। मगर हैन्स कभी इन सब बातोंपर ध्यान नहीं देता था। जब मिलर उससे निःस्वार्थ मित्रताके गुण बखानता था तो हैन्स तन्मय होकर सुना करता था।

हैन्स हमेशा अपनी दगियामें काम करता था। वसन्त, ग्रीष्म और पतझड़में वह बहुत सन्तुष्ट रहता था किन्तु जब जाड़ा आता था और वृक्ष फल-फूल विहीन हो जाते थे तो वह बहुत ही निर्धनतासे दिन बिताता था, क्योंकि कभी-कभी उसे बिना भोजनके भी सो जाना पड़ता था। इस समय उसे अकेलापन भी बहुत अनुभव होता था क्योंकि जाड़ेमें कभी मिलर उससे मिलने नहीं आता था।

“जब तक जाड़ा है तब तक हैन्ससे मिलने जाना व्यर्थ है,” मिलर अपनी पत्नीसे कहा करता था—“जब लोग निर्धन हों तब उन्हें अकेले ही छोड़ देना चाहिए, व्यर्थ जाकर उनसे मिलना उन्हें संकोचमें डालना है। कम-से-कम मेरा तो मित्रताके विषयमें यही विचार है ! जब वसन्त आयेगा तब मैं उससे मिलने जाऊँगा। तब वह मुझे फूल उपहारमें देगा और उनसे उसके हृदयको कितनी प्रसन्नता होगी ! मित्रकी प्रसन्नताका ध्यान रखना मेरा कर्तव्य है !”

“वास्तवमें तुम अपने मित्रका कितना ध्यान रखते हो !” अगीठीके पास आरामकुर्सीपर बैठी हुई उसकी पत्नीने कहा—“मैत्री-धर्मके विषयमें राजपुरोहितके विचार भी इतने ऊँचे नहीं होंगे यद्यपि वह तिमंजिले मकानमें रहता है और उसके पास एक हीरेकी अँगूठी है !”

“क्या हमलोग हैन्सको यहाँ नहीं बुला सकते !” मिलरके नवने छोटे लड़केने पूछा—“यदि वह कष्टमें है तो मैं उसे अपने साथ खिलाऊँगा और अपने सफेद खरगोश दिखाऊँगा !”

“तुम कितने वेवकूफ लडके हो!” मिलरने डाँटा—“तुम्हें स्कूल भेजनेसे कोई फायदा नहीं हुआ। तुम्हें अभी ज़रा भी अक्ल नहीं आई। अगर हैन्स यहाँ आयेगा और हमारा वैभव देखेगा तो उसे ईर्ष्या होने लगेगी और तुम जानते हो ईर्ष्या कितनी निन्दित भावना है! मैं नहीं चाहता कि मेरे एकमात्र मित्रका स्वभाव विगड जाय। मैं उसका मित्र हूँ और उसका ब्यान रखना मेरा कर्तव्य है! अगर वह यहाँ आये और मुझसे कुछ आटा उधार माँगे तो भी मैं नहीं दे सकता। आटा दूसरी चीज़ है, मित्रता दूसरी चीज़। दोनो शब्द अलग हैं, दोनोके अर्थ अलग हैं, दोनोके हिज्जे अलग हैं! कोई वेवकूफ भी यह समझ सकता है!”

“तुम कैसी चतुरतासे वाते करते हो” मिलरकी पत्नीने कहा—“तुम्हारी वाते पादरीके उपदेशसे भी ज्यादा प्रभावोत्पादक होती है क्योंकि इन्हें सुनते-सुनते जल्दी झपकी आने लगती है।”

“बहुतसे लोग कार्य चतुरतासे कर लेते हैं,” मिलरने उत्तर दिया—“किन्तु चतुरतासे सलाम बहुत कम लोग कर पाते हैं जिससे स्पष्ट है कि वात करना अपेक्षाकृत कठिन कला है।” उसने मेजके पार बैठे हुए अपने छोटे वच्चेकी ओर इतनी क्रोधभरी निगाहसे देखा कि वह रोने लगा!

“क्या यही कहानीका अन्त है?” छछूंदरने पूछा।

“नहीं जी, यह तो अभी आरम्भ है!” जल-पक्षीने कहा।

“ओह, तो तुम अच्छे कथाकार नहीं हो—युगके विलकुल पीछे—साहित्यमे तो हर कहानीकार पहले अन्तका वर्णन करता है फिर आरम्भका विस्तार करता है और अन्तमे मध्यपर लाकर कहानी समाप्त कर देता है। यही यथार्थवादी कला है। कल मैंने स्वयम् एक आलोचकसे ऐसा सुना था जो मोटा चन्मा लगाये हुए घूम रहा था और एक नौजवान लेखकको

यही समझा रहा था। जब कभी वह लेखक कुछ प्रतिवाद करता था तो आलोचक कहता था—“हूँ, अभी कुछ दिन पढ़ो !”

“खैर, तुम अपनी कहानी कहो। मुझे मिलरका चरित्र बड़ा गम्भीर लग रहा है। बड़ा स्वाभाविक भी है। बात यह है कि मैं भी मित्रताके प्रति इतने ही ऊँचे विचार रखती हूँ।”

“अच्छा तो ज्यों ही जाड़ा समाप्त हुआ और वनन्ती फूल अपनी पाँखु-डियॉ फँसाकर घूप खाने लगे मिलरने अपनी पत्नीसे हैन्सके पाम जानेका डरादा प्रकट किया।

“ओह तुम कितना ध्यान रखते हो हैन्सका !” उसकी पत्नी बोलो—
“और देखो वह फूलोकी डोलची ले जाना मत भूलना !”

और मिलर वहाँ गया।

“नमस्कार हैन्स !” मिलरने कहा।

“नमस्कार !” अपना फावडा रोककर हैन्सने कहा और बहुत खुश हुआ।

“कहो जाड़ा कैसा कटा !” मिलरने पूछा।

“ओह ! तुम सदा मेरो कुगलनाका ध्यान रखते हो।” हैन्सने गद्गद स्वरमे कहा—“कुछ कष्ट अवश्य था, किन्तु अब तो बसन्त आ गया है और फूल बढ रहे हैं !”

“हम लोग कभी-कभी सोचते थे कि तुम कैसे दिन बिता रहे होगे ?” मिलरने कहा।

“सचमुच तुम कितने भावुक हो ! मैं तो सोच रहा था तुम मुझे भूल गये हो !”

“हैन्स ! मुझे कभी-कभी तुम्हारी बातोपर आश्चर्य होता है—मित्रता कभी भुलाई भी जा सकती है ! यही तो जीवनका रहस्य है ! वाह तुम्हारे फूल कितने प्यारे हैं !”

“हाँ बहुत अच्छे हैं !” हैन्स बोला—“और किस्मतसे कितने अधिक फूले हैं ! इस वर्ष मैं इन्हें सेठकी पुत्रीके हाथ बेचूँगा और अपनी बैलगाड़ी वापस खरीद लूँगा !”

“वापस खरीद लोगे ? क्या तुमने उसे बेच दिया ? कितनी नादानी की तुमने !”

“बात यह है !” हैन्सने कहा “जाडेमे मेरे पास एक पाई भी नहीं थी । इसलिए पहले मैंने अपने चाँदीके बटन बेचे, बादमे अपना कोट बेचा, फिर अपनी चाँदीकी जंजीर बेची और अन्तमे अपनी गाड़ी बेच दी ! मगर अब मैं उन सबको वापस खरीद लूँगा !”

“हैन्स !” मिलरने कहा—“मैं तुम्हें अपनी गाड़ी दूँगा । उसका दायरा हिस्सा गायब है और वाये पहियेके आरे टूटे हुए हैं, फिर भी मैं तुम्हे दे दूँगा । मैं जानता हूँ यह बहुत बड़ा त्याग है और बहुतसे लोग मुझे इस त्यागके लिए मूर्ख भी कहेंगे । मगर मैं सासारिक लोगोकी भाँति नहीं हूँ । मैं समझता हूँ सच्चे मित्रोका कर्तव्य त्याग है और फिर अब तो मैंने नई गाड़ी भी खरीद ली है । अच्छा है, अब तुम चिन्ता मत करो मैं अपनी गाड़ी तुम्हे दे दूँगा !”

“वास्तवमे यह तुम्हारा कितना बड़ा त्याग है !” हैन्सने आभार स्वीकार करते हुए कहा—“और मैं उसे आसानीसे बना लूँगा । मेरे पास एक बड़ा सा तख्ता है ।”

“तख्ता !” मिलर बोला—“ओह, मुझे भी तो एक तख्तेकी जरूरत है । मेरे आटागोदामकी छतमे एक छेद हो गया है । अगर वह नहीं बना तो सब अनाज सील जायगा । भाग्यसे तुम्हारे ही पास एक तख्ता निकल आया । आश्चर्य है । भले कामका परिणाम सदा भला ही होता है । मैंने अपनी गाड़ी तुम्हे दे दी और तुम अपना तख्ता मुझे दे रहे हो । यह ठीक है कि गाड़ी तख्तेसे ज्यादा मोलकी है मगर मित्रतामे इन बातोका ध्यान

नहीं किया जाता। अभी निकालो तख्ता, तो आज ही मैं अपना गोदाम ठीक कर डालूँ।”

“अवश्य!”—हैन्सने कहा और वह कुटियाके अन्दरसे तख्ता खींच लाया और उसने उसे बाहर डाल दिया।

“ओह ! यह बहुत छोटा तख्ता है !” मिलर बोला—“शायद तुम्हारे लिए इसमेंसे विलकुल न बचे—मगर इसके लिए मैं क्या करूँ। और देखो मैंने तुम्हें गाड़ी दी है तो तुम मुझे कुछ फूल नहीं दोगे। यह लो ! टोकरी खाली न रहे !”

“विलकुल भर दूँ !” हैन्सने चिन्तित स्वरोमे पूछा—क्योंकि डोलची बहुत बड़ी थी और वह जानता था कि उसे भर देनेके बाद फिर बेचनेके लिए एक भी फूल नहीं बचेगा, और उसे अपने चाँदीके बटन वापस लेने थे।

“हाँ और क्या !” मिलरने उत्तर दिया “मैंने तुम्हें अपनी गाड़ी दी है, अगर मैं तुमसे कुछ फूल माँग रहा हूँ तो क्या ज्यादाती कर रहा हूँ। हो मकता है मेरा विचार ठीक न हो, मगर मेरी समझमे मित्रता विलकुल स्वार्थहीन होनी चाहिए।”

“नहीं प्यारे मित्र ! तुम्हारी खुशी मेरे लिए बड़ी चीज है, मैं तुम्हें नाखुश करके अपने चाँदीके बटन नहीं लेना चाहता।” और उसने फूल चुन-चुनकर वह डोलची भर दी।

अगले दिन जब वह कारियाँ ठीक कर रहा था तब उसे सड़कसे मिलरकी पुकार सुनाई दी। वह काम छोड़ कर भागा और चहारदीवारीपर झुककर झाँकने लगा। मिलर अपनी पीठपर अनाजका एक बड़ा-सा बोरा लादे खड़ा था।

“प्यारे हैन्स !” मिलरने कहा—“जरा इसे बाजार तक पहुँचा दोगे।”

“भाई आज तो माफ करो !” हैन्सने सकुचाते हुए कहा “आज तो मैं

सचमुत्त बहुत व्यस्त हूँ ! मुझे अपनी सब लतरे चढानी है, सब फूलके पीचे सीचने है और दूव तरागनी है ।”

“अफसोस है !” मिलरने कहा “यह देखते हुए कि मैंने तुम्हें अपनी गाडी दी है, तुम्हारा इस प्रकार इन्कार करना शोभा नही देता !”

“नही भैया, ऐसा ख्याल क्यो करते हो !” हैन्स बोला, वह भागकर टोपी पहनने गया और फिर कन्धोपर बोरा लादकर चल दिया ।

धूप बहुत कडी थी और सडकपर वालू तप रही थी । छ मील चलनेपर हैन्स वेहद थक गया, लेकिन वह हिम्मत नही हारा, चलता ही गया और अन्तमें बाजारमे पहुँच गया । कुछ देर तक इन्तजार करनेके बाद उसने खरे दामोपर बिक्री की और जल्दीसे लौट आया ।

जब वह सोने जा रहा था तो उसने मनमे कहा—“आज बड़ा बुरा दिन बीता, मगर मुझे खुशी है मैंने मिलरका दिल नही दुखाया, वह मेरा मित्र है और फिर उसने मुझे अपनी गाडी दी है ।”

दूसरे दिन तडके मिलर हैन्ससे रुपये लेने आया, मगर हैन्स इतना थका था कि वह अब भी पलगपर पड़ा था ।

“सच कहता हूँ” मिलर बोला—“तुम बडे आलसी मालूम देते हो । मैंने सोचा था गाडी मिल जानेपर तुम मेहनतसे काम करोगे ! आलस्य बहुत बडा दुर्गुण है ! मैं नही चाहता कि मेरा कोई मित्र आलसी बने । माफ करना मैं मुँहफट बातें करता हूँ सिर्फ यही सोचकर कि तुम्हारी चिन्ता रखना मेरा धर्म है । लल्लो-चप्पो तो कोई भी कर सकता है, मगर सच्चे मित्रका कार्य सदा अपने मित्रको दुर्गुणोसे बचाना होता है ।”

“मुझे बहुत दु ख है !” हैन्सने आँखें मलते हुए कहा—“मैं बहुत थका था ।”

“अच्छा उठो !” मिलरने उसकी पीठ थपथपाते हुए कहा—“चलो ज़रा मुझे गोदामकी छत बनानेमे मदद दो !”

मिलर अपने वागमें जाकर काम करनेके लिए चिन्तित था क्योंकि उसके पौधोंमें दो दिनसे पानी नहीं पडा था ।

“अगर मैं कहूँ कि मैं व्यस्त हूँ तो इससे तुम्हें ठेस तो नहीं पहुँचेगी !” उसने दबी हुई आवाज़में पूछा ।

“खैर तुम्हें यह याद रखना चाहिए कि मित्रताके ही नाते मैंने तुम्हें अपनी गाडी दी है, लेकिन अगर तुम मेरा इतना काम भी नहीं कर सकते तो कोई हर्जा नहीं, मैं खुद कर लूँगा ।”

“नहीं-नहीं भला यह कैसे हो सकता है !” हैन्सने कहा—वह फौरन तैयार होकर मिलरके साथ चल दिया ।

वहाँ उसने दिन भर काम किया । शामके वक्त मिलर आया ।

“हैन्स तुमने वह छेद वन्द कर दिया ?” मिलरने पूछा ।

“हाँ बिलकुल वन्द हो गया”—हैन्सने सीढीसे उतरकर जवाब दिया ।

“आहा !” मिलर बोला—“दुनियामें दूसरोके लिए कष्ट उठानेसे ज्यादा आनन्द और किसी काममें नहीं आता ।”

“मुझे तो सचमुच तुम्हारे विचारोंसे बड़ा सुख मिलता है !” हैन्सने कहा और माथेसे पसीना पोछकर बोला—“मगर न जाने क्यों मेरे मनमें कभी इतने ऊँचे विचार नहीं आते !”

“कोई बात नहीं, प्रयत्न करते चलो !” मिलरने कहा, “अभी तुम्हें मित्रता क्रियात्मक रूपमें आती है, धीरे-धीरे उसके सिद्धान्त भी समझ लोगे ! अच्छा, अब तुम जाकर आराम करो, क्योंकि कल तुम्हें मेरी भेड़ें चराने ले जानी है !”

इस तरहसे वह कभी अपने फूलोंकी देख-भाल नहीं कर पाता था क्योंकि उसका मित्र कभी न कभी आकर उसे कोई न कोई काम बता दिया करता था । हैन्स कभी-कभी बहुत परेशान हो जाता था, क्योंकि वह सोचता था कि फूल समझेंगे कि वह उसे भूल गया । मगर वह सदा सोचता

था कि मिलर उसका घनिष्ठ मित्र है और फिर वह उसे अपनी गाडी देने जा रहा था, और यह कितना बड़ा त्याग था ।

इस तरहसे हैन्स दिनभर मिलरके लिए काम करता था और मिलर उसे रोज़ बहुत लच्छेदार गन्दोमे मित्रताके सिद्धान्त समझाता था जिन्हे हैन्स एक डायरीमे लिख लेता था और रातको उनपर ध्यानसे मनन करता था ।

एक दिन ऐसा हुआ कि रातको हैन्स अपनी अंगोठीके पास बैठा था । किसीने जोरसे दरवाजा खटखटाया । रात तूफानी थी और इतने जोरका अन्धड था कि वह समझा हवासे किवाड़ खड़का होगा । मगर दूसरी बार, तीसरी बार किवाड़ खडके ।

“शायद कोई गरीब मुसाफिर है !” वह दरवाजा खोलने चला ।

द्वारपर एक हाथमें लालटेन और दूसरेमे एक लाठी लिये मिलर खड़ा था ।

“प्यारे हैन्स !” मिलर चिल्लाया—“मैं बहुत दुःखमे हूँ ! मेरा लडका सीढीसे गिर गया और मैं डाक्टरके पास जा रहा हूँ । मगर वह इतनी दूर रहता है और रात इतनी अन्धेरी है कि अगर तुम चले जाओ तो ज्यादा अच्छा हो । तुम जानते हो ऐसे ही अवसरपर तुम अपनी मित्रता दिखा सकते हो !”

“अवश्य मैं अभी जाता हूँ ! मगर तुम अपनी लालटेन मुझे दे दो ! रात इतनी अन्धेरी है कि मैं किसी खड्डमे न गिर पडूँ !”

“मुझे बहुत दुःख है !” मिलर बोला—“मगर यह मेरी नई लालटेन है और अगर इसे कुछ हो गया तो मेरा बड़ा नुकसान होगा !”

“अच्छा मैं योही चला जाऊँगा !”

बहुत भयानक तूफान था । हैन्स राह मुश्किलसे देख पाता था और

उसके पाँव नहीं ठहरते थे । किसी तरह ३ घण्टेमें वह डाक्टरके घरपर पहुँचा और उसने आवाज़ लगाई !

“कौन है !” डाक्टरने बाहर झाँका ।

“मैं हूँ हैन्स, डाक्टर !”

“क्या बात है, हैन्स !”

“मिलरका लडका सीढ़ीसे गिर गया है । आप अभी चलिए ।”

“अच्छा !” डाक्टरने कहा और अपने जूते पहने, लालटेन ली और घोड़ेपर चढ़कर चल दिया । हैन्स उसके पीछे चल पडा ।

मगर तूफान बढ़ता ही गया, पानी मूसलाधार बरसने लगा और हैन्स अपना रास्ता भूल गया । धीरे-धीरे वह ऊमरकी ओर चला गया जो पथरीला था और वहाँ एक खड्डमें डूब गया । दूसरे दिन गडरियोको उसकी लाश मिली और वे उसे उठा लाये ।

हर एक आदमी हैन्सकी लाशके साथ गये, मिलर भी आया । “मैं उसका सबसे घनिष्ठ मित्र था, इसलिए मुझे सबसे आगे जगह मिलनी चाहिए ।” यह कहकर काला कोट पहन कर वह सबसे आगे हो रहा और उसने जेबसे एक रुमाल निकालकर आँखोंपर लगा लिया ।

बादमें लौटकर वे सरायमें बैठ गये और इस समय केक खाते हुए लोहारने कहा—“हैन्सकी मृत्यु बड़ी ही दुःखद रही !”

“मुझे तो बेहद दुःख हुआ !” मिलरने कहा—“मैंने उसे अपनी गाड़ी दी थी । वह इस बुरी हालतमें है कि मैं उसे चला नहीं सकता, दूसरे उसे खरीद नहीं सकते । अब मैं क्या करूँ ? दुनिया भी कितनी स्वार्थी है ?” मिलरने गराब पीते हुए गहरी साँस लेकर कहा ।

थोड़ी देर खामोशी रही । छद्मदरने पूछा—“तब फिर ?”

“तब क्या ? कहानी खत्म !” जलपत्नी बोला ।

“अरे ! तो मिलर बेचारेका क्या हुआ ?” छद्मदरने कहा ।

“मैं क्या जानूँ ? मिलरसे मुझे क्या मतलब ?”

“छिः, तुममे ज़रा हमदर्दी नही बेचारेसे—”

“मिलरसे हमदर्दी—इसके मतलब तुमने कहानीका आदर्श ही नही समझा !”

“क्या नही समझा ?”

“आदर्श !”

“ओह !” छछूँदर झुझलाकर बोली—“मुझे क्या मालूम कि यह आदर्शवादी कहानी है। मालूम होता तो कभी न सुनती। आलोचकोकी तरह कहती—छि तुम पलायनवादी हो—धिक्कार ! और उसने गला फाड़कर कहा “धिक्कार !” और पूँछ झटककर विलमे घुस गयी।

आवाज सुनकर बत्तख दौड आयी।

“क्या हुआ ?” उसने पूछा।

“कुछ नही ! मैंने एक आदर्शवादी कहानी सुनाई थी—छछूँदर झुझला गयी !

“ओह यह बात थी !” बत्तख बोली—“भाई अपनेको खतरेमे डालते ही क्यों हो ! आजकल और आदर्शवादी कहानी ?”